

# د نوروز تعريف او په اسلام کې د نوروز لمانځلو منع

خپروونکي: د لراوبر اداره

ليک: مولوی عبدالهادي حماد

نېټه: ۲ / ۱ / ۱۳۹۰ | 22-03-2011

د نوروز لمانځل

د نوروز تعريف:



نوروز فارسي کلمه ده د نوي ورځي په معنی ده د مؤرخينو له آنده نوموړې کلمه د نوبهار څخه را اوبنتي ده يعني په لومړيو کي نوبهار وو د وخت په تېریدو سره په نوروز سره بدل سو .

Download from: [aghalibrary.com](http://aghalibrary.com)

نوبهار: دغه لفظ په لومړيو کي د دغه اټشکدي نوم وو چي د زردشت او ذوالقرنين تر مړينی وروسته (۵۸۳) کاله ترميلاد وړاندي په بلخ کي جوړه سوه او په نوبهار باندي ونومول سوه بيا د مجوسيانو لخوا د هغه ورځي لپار نوم کښيښودل سو چي دوی به د دغه اټشکدي د پيل د ورځي د درنښت په موخه لمانځل ، د اور عبادت به يې پکښي کاوه او اختر به يې ورته وايه ياپه بل عبارت دوی و دغه ورځي ته پدې موخه ارزښت ورکاوه اولمانځل يې چي د اور د عبادت لومړۍ ورځ وه ، د دوی دغه لمانځني او خوشالی به نهه ورځي وې او دوی به په دغه ورځو ټول هغه حرام شيان ځان ته حلال بلل چي د زردشت او ذوالقرنين په دين کي پردوی باندي حرام سوي وو .

د نورو تاريخ :

د نورو د تاريخ په اړه اسلامي مؤرخين وايي : چي نورو د اور عبادت كونكو او مجوسيانو (۴۸۳) كاله تر ميلاد وړاندي پيل كړي چي هر كال به په آذربايجان ، ايران او بلخ كې د اور د عبادت كونكو لخوا لمانځل كيدى .

يادونه : د اور د عبادت لومړى بنسټ ايښودونكي سيسان نوميدئ چي په ايران كې د نيشاپور د حواق د سيمې وو . البته مؤرخين پدې خبره كې سره په يوه خوله نه دي چي اور پرستانو به دغه ورځ له څه وجي لمانځل . ځيني پدې آند دي چي اور پرستو دغه كار پدې موخه كاوه چي دغه ورځ د زردشت د زيږدو ورځ ده او دوى به هم د ده د زيږدو ورځ لمانځله لكه نصرانيان چي هر كال د عيسى (ع) د زيږدو ورځ د ډسمبر د مياشتې پر پنځويشتمه نېټه د كرسمس په نامه لمانځي . ځيني بيا پدې آند دي چي د اور عبادت كونكو په دغه ورځ د اور عبادت پيل كړى دى په دې موخه دوى دغه ورځ لمانځي . ځيني بيا پدې آند دي چي دغه ورځ د اور عبادت كونكو د لومړي ځل لپاره د نوبهار په آتشكده كې اور بل كړى اوسجدې كول يې ورته پيل كړه نو داچي د دوى د لويي آتشكده د عبادت د پيل ورځ ده نو ځكه دوى په دغه اختر جوړول پيل كړ .

لنډه دا چي د نورو ورځ زيات تاريخي قدامت لري ځكه نوبهار د (۴۸۳) قبل المسيح څخه تر (۲۶۰) قبل المسيح پوري د مجوسيانو عبادت ځاى وو . خود وخت په تېرېدو سره (۲۶۰) كاله تر ميلاد وړاندي د هندوستان يو بودايي پاچا امپراتور اشوك پرافغانستان باندې يرغل وكړ او ترخپل څورت لاندې يې راوستى د نوبهار آتشكده يې بنده كړه او متوليان يې ووژل . بيا نوموړى پاچا په لسگونو

لوی او کوچنی بتان په دغه آتشکده کې ودرول چې تر (۶۵۲ - م) پوري چې د (۳۲هـ) سره سمون لری، همداسې د بودایانو عبادت ځای وو .

که څه هم اشوک پاچا دغه آتشکده په بت خانه بدله کړه خو بیا هم مجوسیانو د پاچا په پټه دغه ورځ په خپلو کوچنیو او پټو آتشکدو کې لمانځله او د اختر خوشالي به یې کوله .

کله چې په (۳۲ هـ) کال کې په بلخ کې د اسلام سپېڅلی دین وځلیدئ یعنی د حضرت عثمان (رض) په خلافت کې د احنف بن قیس تمیمی (رض) په لاس باندي بلخ فتحه سو او د اسلام پیاوړی مرکز یې ترې جوړ کړ، نوموړې بت خانه یې خپله په هغه مسلمان سوو بودایانو ماته کړه چې نوي د اسلام د مبین دین په خوند پوه سوی وو د اسلام په دغه ځلا سره په حق پوه سوې افغاني ملت وټولو دینونو ته په ریښتیاڼي ډول شا وگرځول او د اسلام سره یې خپله مینه ښکاره کړه د نوروز ټولې لمانځنې یې ترشاکړې بلکې کومي ورځې چې اسلام سپېڅلی ورته ښودلي وي هماغه یې لمانځلې آن تردې چې د (۳۲ هـ) څخه تر (۴۴۷ هـ) پوري په ټول افغانستان کې د نوروز ورځ نه چاپېرندل او نه یې لمانځل .

کله چې په (۴۴۷ هـ) کې د اهل تشيعو نوموتی متعصب معزالدولة دیلمی واک ته ورسیدی یو خو یې د حسن حسین د میاشتی لسمه یعنی د حسنینو د شهادت په ورځ د تورو کالو اغوستل ، د بازار بندیدل او د مارش په ډول دغه ورځ په توره ورځ لمانځل دود کړل . تاریخ الخلفاء په (۲۷۴) صفحه کې لیکي چې دیلمی وخطیبانو ته امر وکړی چې پر معاویة (رض) ، ابوبکر (رض) ، عمر (رض) او عثمان (رض) باندي په خطبة کې لعنت ووايي (العیاذ بالله) اوبل یې دا کار وکړ چې یوه ودانۍ یې د عراق په نجف ښار کې د حضرت علي (رض) د مزار په نامه او

يوه ودانى يې هم په بلخ كې د ده مبارك زيارت په نامه جوړه كړه او د نوبهار ورځ يې په نوروز بدله كړه او د دغه ورځي لمانځل يې بيا راژوندي كړل ، په زيارت كې يې د جنډې پورته كيدل دود كړل او دا خبره يې مشهوره كړه چې كوم پوند سپرى په دغه مراسمو كې گډون وكړي بى نا به سي . بالاخره دغه ورځ لمانځل عامه سوه په ټولو حكومتونو كې پر خپل ځاى پاته سوه آن تردې چې د افغانستان د ملي ورځو څخه وگرځول سوه .

په اسلام كې د نوروز منعه :

د كال لومړۍ ورځ چې په معاصر وخت كښي په ميلو او جشنونو لمانځل كيږي دا په حقيقت كښي لكه چې ومو ويل ذردشتيانو او مجوسيانو د اسلام د سپينو پلوشو د ځليدو څخه وړاندي راپيل كړي ده كوم وخت چې د اسلام سپېڅلى دين وځليدئ نورسول الله (ص) داسي دوي ورځي وليدى چې يوه د نوروز په نامه وه او بله د مهرنجان په نامه . نورسول الله (ص) د دغه ورځو د لمانځلو څخه خلك منع كړل او دوى ته يې وفرمايل چې الله (ج) د دغه ورځو په بدل كې تر دغه غوره ورځي دركړي چې يوه د لوى اختر ورځ ده او بله د كوچنى اختر ورځ ده ځكه په يوه حديث كې راځي :

عن انس (رض) قال : قدم رسول الله (ص) المدينة ولهم يومان يلعبون فيهما فقال : ماهذان اليومان قالوا كنا نلعب فيهما في الجاهلية فقال رسول الله (ص) قد ابدلكم الله بهما خيرا منهما يوم الاضحى و يوم الفطر .

ژباړه : انس (رض) فرمايي : رسول الله (ص) چې مدينې ته تشریف راوړى د مدينې

خلکو په دوو ورځو کې خوشالی کولی رسول الله (ص) ورته وفرمایل : دا کومې ورځې دي ؟ دوی ورته وویل : موږ د جاهلیه (کفر) په وخت کې په دغه ورځو کې خوشالی کولې . رسول الله (ص) ورته وفرمایل : الله (ج) دغه ورځې په دوو داسې ورځو سره دربدلې کړې چې تر دغه ورځو غوره دي یوه د لوی اختر ورځ ده او بله د کوچني اختر ورځ ده .

د پورتنی حدیث په تشریح کې اشعة اللمعات لیکي چې دغه ورځې چې د مدینې خلکو لمانځلې یوه د نوروز ورځ وه او بله د مهرجان ورځ وه .

همدا ډول ملا علي قاري (رحمة الله عليه) د دغه دوو ورځو په تعیین کې فرمایي :  
وهما يوم النيروز والمهرجان .

ژباړه : هغه دوې ورځې (چې رسول الله ص منعه کړې دي) یوه د نوروز ورځ ده او بله د مهرجان ورځ ده .

رسول الله (ص) فرمایلي دي چې په دغه ورځو کې یعني دوو اخترو کې الله (ج) خلکو ته مغفرت کوي . رسول الله (ص) د داسې کارو څخه خپل امت منعه کړې دی چې د کفارو سره ورته والی پکښې وي لکه نوروز لمانځل ځکه رسول الله (ص) فرمایي :

من تشبه بقوم فهو منهم .

ژباړه : څوک چې د نامسلمانو خلکو سره مشابهت کوي هغه د هغې ډلې څخه دی .

نوروز لمانځل نه یوازي دا چې په ښکاره احادیثو سره یې منعه ثابته ده بلکې د

ټولو علماؤ پرې اتفاق دی چي دغه ورځ لمانځل د کفارو دود وو او د کفارو دود راژوندی کول جائز نه دی ځکه فقهاء لیکي :

من خرج الي السدة اي مجتمع اهل الکفر في يوم النيروز کفرلان فيه اعلان الکفر کانهم اعانهم عليهم .

ژباړه . که څوک د نوروز په ورځ د کافرانو ټولۍ ته ووتی کافر دی ځکه دا اعلان د کفر دی گویا دی د دوي سره پر نوروز باندي کومک کوي .

د کفر د حکم څخه موخه ډیر ټینګار دی په دې باندي چي مسلمانان باید د کفري کارو څخه لیري پاته سي . که څوک د دوی دغه رواجونه په خپله ټولنه کښي دود کړي او دا کفري رواج ځانته رواج کړي دا به ترهغه ډیره بده وي ځکه چي محضي ورتلې يې دومره سخت منعه دی نو د دوی تقلید به څومره منعه وي او که څوک د دغي ورځي دود ته په ښه دود ووايي د کفر ویره ده ځکه علي قاري (رحمة الله عليه) فرمایي :

اذا اجتمع المجوس يوم النيروز فقال مسلم سيرة حسنة وضعوها كفر .

ژباړه : کوم وخت چي مجوسيان را جمع سي د نوروز په ورځ او يو مسلمان ووايي چي ښه خوی يې وضع کړی دی کافر دی .

په بل ځای کي راځي :

والاعطاء يوم النيروز والمهرجان لايجوز اي الهدايا باسم هذين اليومين حرام وان قصد تعظيمه كما يعظمه المشركون يكفر قال ابوالحفص الكبير لو ان رجلا عبد

الله خمسين سنة ثم اهدى لمشرك يوم النيروز بيضة يريد تعظيم يومه فقد كفر  
وحبط عمله .

ژباړه : د نوروز او مهرجان په ورځو کې ورکړه جائز نه ده يعنې په دغه دوو ورځو  
کې ورکړه حرامه ده او که د چا موخه د دغه ورځو درنښت وو لکه مجوسيان چې  
یې کوي کفر دی . ابو حفص کبير فرمايي : که چا پدغه ورځ کې د دې ورځې د  
درنښت په موخه يوه کافر ته يوه هگۍ ورکړه که څه هم پنځوس کاله يې د الله (ج)  
عبادت کړې وي هغه عبادت يې له منځه ځي او کافر کېږي .

چې د نوروز په نیت يې نه لمانځي :

الحمد لله افغان ولس مسلمان ملت دی د تاريخ په اوږدو کې يې د اسلام لپاره  
ويني توی کړی دي په هغه څه عمل کوي چې خپل سپېڅلی دين ورته لارښوونه  
کوي . پورتنیو لارښوونو ته که ځير سو يو داسې حقيقت راته ښيي چې د نوروز د  
روا والي لپاره هيڅ لاره نه پکښې پيدا کېږي . حاصل دا چې په دغه ورځ کې د دې  
ورځې په نیت هيڅ عمل نه دی روا . که څوک دا وايي چې موږ په دغه ورځ ميلې  
کوو پدې نیت يې نه کوو چې نوروز دی ، عمومي د خوشالۍ څرگندتيا کوو ، نو  
د داسې چا په اړه بايد وويل سي چې لومړی خورسول الله (ص) عمومي منعه کړی  
ده په نیت پوري يې نه ده تړلې او زموږ د مذهب مخورو علماؤ هم مطلق د منعي  
پريکړه کړيده دهیڅ نیت لاره يې نه ده پکښې پري ايښي . نو موږ که په نیت ځان  
خلاصوو دا به يوازي ځان ته حيله جوړول وي او په حيله جوړولو سره سپری د گناه  
څخه نه خلاصیږي . دوهمه خبره دا ده چې که فرضاً منعه رانسې او خلک دغه ورځ  
لمانځي نو په څه شي يې لمانځي؟ عبادت کوي؟ او که عبث کارونه کوي؟ که

عبادت کوي نو ولي يې په داسي ورځ نه کوي چي الله (ج) په هغه ورځ څو چنده ثواب ورکړي لکه د عرفات ورځ ، د عاشوراء ورځ او داسي نوري ورځي .

او که عبث کارونه کوي لکه سرزونه ( موسی قی ) اوریدل ، ورقي کول او داسي نور . د داسي چا لپاره بیا د جواز پیدا کولو اړتیا نسته ځکه دغه په خپل ځان کي حرام دي .

اللهم اعصمنا من جميع المعصيات

پاملرنه ! :بله خبره دا ده چي دا يو څرگند حقيقت دی چي نصارا تر دوه سوه کلنی جگړې وروسته پدې پوه سول چي مسلمانانو ته په نظامي جگړه سره ماته ورکول شونې نه ده مور ته پکاره ده چي يوه بله جگړه په کار واچو او د هغه جگړې په پایله کي دوی ته ماته ورکړو . بالاخره دوی د ډيرو څيرنو وروسته فکري جگړه تثبيت کړه او وې پتيل چي د همدې جگړې له لاري به مسلمانانو ته ماته ورکوي او دوی له دې لاري تر ډيره بريده بريالي هم سول . دوی په دغه جگړه کي د سلاح څخه کار نه اخلي بلکي د شيطانت ، خپل منځني اختلاف اچولو او د مسلمانانو د خطا ايستلو څخه کار اخلي . دوی په پيل کي په خپل شيطانت سره د مسلمانانو خلافت لمنځه يو وړ وړپسي ..... لنډه دا چي يو کار يې دا دی چي دوی په مسلمانانو کي داشی عام کړی دی چي تاسو به خپل دودونه را ژوندي کوئ ځکه دا ستاسو تاريخ دی ، دا ستاسو کلچر دی او دا ستاسو ادب دی . داخو بڼه خبره ده چي مور خپل ادب ژوندي وساتو خو پوښتنه دا ده چي کوم ادب وساتو ؟ اسلامي ادب وساتو ؟ که تر اسلام وړاندی ادب وساتو ؟ او که د دواړو حالاتو ادب وساتو ؟ که اسلامي ادب هدف وي نو نوروز لمانځل خو اسلامي ادب نه دی بلکي د اسلام په راتگ سره منعه سو لکه په تاريخ کي چي مو وښودل . که تر اسلام

وړاندي ادب هدف وي نو تر اسلام وړاندي خو موږ بتانو ته سجدي کولی بايد اوس يې هم وکړو ، تر اسلام وړاندي خو موږ د اسلام دين نه مانه بايد اوس يې هم نه ومنو او تر اسلام وړاندي خو موږ د مسلمانانو سره جنگيدو بايد اوس هم ورسره وجنگيرو .

که د دواړو حالاتو ادب هدف وي نو موږ ولی د کفري حالت ادب ژوندي کولو ته دومره ليواله يو او د اسلامي ادب پر ژوندي کولو باندي ټوله بنده خوله پاته يو؟ د بيلگي په ډول زموږ مشرانو لکه ميرويس خان نيکه او احمد شاه ابدالي لنگوتې ترلي او ږيري يې لرلی ، ولي داسی څوک نه سو پيدا چي دا خبره وکړی چي لنگوته او ږيره زموږ عنعنه او کلچر دی بايد عملي يې کړو او وې لمانځو؟ پرته لدې چي اسلامي ارزښت يې په نظر کي ونيسو؟ ځکه دا خو زموږ کلچر هم دی . نومعلومه سوه چي دا کفري فکري جگړه ده ، غواړي چي لدې لاري يې د اسلام څخه ليري کړي او بيرته يې هغه کفري حالت ته ورټيل وهي او بيا يې ترخپل گورت لاندي راولي .

په فکري جگړې باندي د پوره پوهاي لپاره د مؤلف د فکري جگړي په نامه باندي وپښتو ته ژباړل سوی کتاب مطالعه کړی .

**والله اعلم بالصواب.**

This document was created with Win2PDF available at <http://www.daneprairie.com>.  
The unregistered version of Win2PDF is for evaluation or non-commercial use only.